

എറണാകുളം-അങ്കമാലി മേജർ അതിരുപതയിലെ വൈദികർ സമ്മേളനം നടത്തി

കൊച്ചി: എറണാകുളം-അങ്കമാലി മേജർ അതിരുപതയിൽ ഈ അടുത്തകാലത്ത് അരങ്ങേറിയ സമ്പത്തിക ഭൂമി ഇടപാടുകളിലെ അധർമ്മികതയുടെയും, സാമ്പത്തികവും സഭാത്മകവുമായ പ്രതിസന്ധിയുടെയും, ഹൈക്കോടതി വിധിപ്രകാരം പോലീസ് നടത്താനിരിക്കുന്ന ക്രിമിനൽ അന്വേഷണത്തിന്റെയും സാഹചര്യത്തിൽ അതിരുപതയിലെ വൈദികർ എറണാകുളം സെന്റ് മേരീസ് ബസിലിക്കാ പള്ളിയിൽ യോഗം ചേർന്നു. അതിരുപതാധ്യക്ഷൻ കർദ്ദിനാൾ മാർ ജോർജ്ജ് ആലഞ്ചേരി, ഈ പ്രശ്നത്തിന് ഒരു തീരുമാനം ഉണ്ടാകുന്നതുവരെ എല്ലാ ഉത്തരവാദിത്വങ്ങളിൽനിന്നും മാറി നിൽക്കണമെന്ന് യോഗം ആവശ്യപ്പെട്ടു. ഈ തീരുമാനം മാർപാപ്പയെയും സിനഡിനെയും ഔദ്യോഗികമായി അറിയിക്കാൻ മാർ സെബാസ്റ്റ്യൻ എടയന്ത് പിതാവിന് മെമ്മോറാണ്ടം നൽകി.

അടുത്തിടെ മലയാറ്റൂരിൽ കുത്തേറ്റുമരിച്ച ഫാ. സേവ്യർ തേലക്കാട്ടിന്റെ നിര്യാണത്തിൽ യോഗം അനുശോചിക്കുകയും, കൊലപാതകത്തെപ്പറ്റി പോലീസ് സമഗ്ര അന്വേഷണം നടത്തി, അതിനു പിന്നിലെ ഗൂഢാലോചന മുഴുവൻ പുറത്തു കൊണ്ടുവരണമെന്നും ആവശ്യപ്പെട്ടു.

തൃപ്പൂണിത്തുറ ഫൊറോനാ വികാരി ഫാ. ജേക്കബ് പുതുശ്ശേരി, പ്രാർത്ഥനാ ശുശ്രൂഷയ്ക്ക് നേതൃത്വം നൽകി. ബസിലിക്ക റെക്ടർ ഫാ. ഡേവിഡ് മാടവന അധ്യക്ഷനായിരുന്നു. ഫാ. പോൾ തേലക്കാട്ട് മുഖ്യപ്രഭാഷണവും ഫാ. ഇഗ്നേഷ്യസ് പയ്യപ്പിള്ളി അനുസ്മരണ പ്രഭാഷണവും നടത്തി. ഫാ. ജോസ് ഇടശ്ശേരി പ്രമേയം അവതരിപ്പിച്ചു. ഫാ. ജോബ് കുട്ടുകൽ, ഫാ. സെബാസ്റ്റ്യൻ തളിയൻ, ഫാ. ജോസ് വൈലിക്കോടത്ത്, ഫാ. സെബാസ്റ്റ്യൻ തോട്ടപ്പിള്ളി എന്നിവർ സംസാരിച്ചു. ഫാ. കുര്യാക്കോസ് മുണ്ടാടൻ സ്വാഗതവും, ഫാ. ജോസഫ് പാറേക്കാട്ടിൽ നന്ദിയും പറഞ്ഞു.